

مرد اور عورت کے حج میں فرق

مولانا مفتی ابراہیم صادق آبادی

سوال: مرد و عورت کے حج میں کن کن احکام کا فرق ہے؟ قدرے تفصیل سے بیان کیجئے۔ (ام محمد۔ کراچی)۔

جواب: حج کے فرائض و واجبات اور عام احکام تو دونوں میں مشترک ہیں البتہ چند احکام میں عورت کا حج مرد سے مختلف ہے۔ جن کی تفصیل درج ذیل ہے۔

(۱) اگر گھر سے مکہ مکرمہ تک تین دن کا سفر ہے تو عورت کے لئے محرم یا خاوند کا ساتھ ہونا ضروری ہے۔ عورت خواہ جوان ہو یا بوڑھی۔ قریب البلوغ لڑکی کا بھی وہی حکم ہے جو جوان عورت کا۔ لہذا وہ بھی بلا محرم سفر نہیں کر سکتی: والصبیۃ النسی لم یبلغ حد الشهوة العسافر بلا محرم فان بالفتھا لا تسافر الا به . (غنیۃ الناسک فی بغیۃ المناسک ص ۱۰)۔

تنبیہ: شرعی سفر کی مسافت گو تین دن کا سفر ہے (جس کی مقدار بہتر (۷۲) کلومیٹر بنتی ہے) مگر حالات زمانہ کو مد نظر رکھتے ہوئے حضرات فقہاء رحمہم اللہ تعالیٰ نے فتویٰ دیا ہے کہ ایک دن کا بھی سفر محرم کے بغیر جائز نہیں: وروی عن ابی حنیفہ و ابی یوسف رضی اللہ تعالیٰ عنہما کراہۃ خروجہا مسیرۃ یوم واحد وینبھی ان یکون الفتویٰ علیہ الفساد الزمان . ۱۰
(غنیۃ الناسک ص ۱۰)۔

اگر عورت پر حج فرض ہو گیا اور محرم میسر نہیں تو انتظار کرتی رہے اگر مرتے دم تک محرم نہ ملے تو حج بدل کی وصیت کر جائے۔

(کذا فی احسن الفتاویٰ ص ۵۳۲ ج ۴)۔

(۲) مرد احرام کے لئے غسل یا وضو کرنے کے بعد سلعے پہنے کپڑے اتار دے اور احرام کی چادریں استعمال کرے، لیکن عورت بدستور سلعے پہنے کپڑے پہنی رہے۔ اسی طرح جو تا بھی جس قسم کا چاہے استعمال کر سکتی ہے، واضح رہے کہ احرام سے پہلے غسل یا وضو نفاذ و صفائی کے لئے ہے، لہذا عورت اگر حالت حیض یا نفاس میں ہے تب بھی اس کے لئے مستحب ہے کہ غسل یا کم از کم وضو کر لے۔ لیکن دو گناہ احرام نہ پڑھے بلکہ قبلہ رخ بیٹھ کر تلبیہ پڑھے: وهذا الغسل للنظافۃ و ازالۃ الرائحة لا للطہارۃ..... و یستحب للحنائض و النساء قبل انقطاع دمہا . ۱۰ (غنیۃ ص ۳۵)۔

(۳) احرام کے لئے ایک بار تلبیہ کہنا فرض ہے اس کے بعد اٹھتے بیٹھتے، چلتے پھرتے ہر وقت اس کی کثرت مستحب ہے لیکن مرد کے لئے مسنون طریقہ یہ ہے کہ قدرے بلند آواز سے تلبیہ کہے اور عورت کے لئے ضروری ہے کہ اس قدر پست آواز سے تلبیہ کہے کہ صرف خود سن سکے: (او امرأۃ) فانہا لا ترفع صوتہا بل تسمع نفسہا لا غیر کما صرح بہ شارح الكنز ولان صوتہا عورۃ . ۱۰ (مناسک ملا علی القاری ص ۱۰۴)۔

(۴) مکہ المکرمہ پہنچنے ہی سب سے پہلے مسجد حرام میں حاضری دی جاتی ہے، لیکن عورت اگر حالت حیض یا نفاس میں ہے تو مسجد میں داخل نہ ہو۔

(۵) حالت حیض و نفاس میں عورت کے لئے طواف (خواہ کسی قسم کا ہو) ممنوع ہے۔ طواف کے سوانح کے تمام احکام پورے کر سکتی ہے۔ جیسے احرام، تلبیہ، وقوف عرفہ، وقوف مزدلفہ، رمی جمرات، قربانی، قصر۔ (بال کتر وانا) وغیرہ۔

(۶) عورت کے لئے طواف میں ان باتوں کی رعایت ضروری ہے: اس کے طواف میں اضطباع ہے نہ ہی رمل، اس کے لئے دن کی بجائے رات میں طواف مستحب ہے اور مہلت کم ہے تو مردوں کے ساتھ طواف کر لے مگر ممکن حد تک احتیاط برتتے ہوئے مثلاً مردوں سے ہٹ کر مطاف کے کنارے چلتی رہے یا دوسری تیسری منزل پر جا کر طواف کرے، مردوں کے ہجوم میں عورت کے لئے حجر اسود کا بوسہ لینا جائز نہیں، ایسی حالت میں مقام ابراہیم پر دو گنا طواف ادا کرنا بھی جائز نہیں، اس کے بجائے مسجد بلکہ حدود حرم میں جہاں سہولت ہو پڑھ لے۔

(۷) طواف کی طرح سعی میں بھی ضروری ہے کہ عورت مردوں سے دور رہے اور ان سے بچ کر چلے۔ میلین اخضرین (دو بیزستون) جہاں آج کل بیزٹیوب لائٹ چلتی ہیں) کے درمیان مردوں کے لئے دوڑنا مسنون ہے لیکن عورت اس حکم سے مستثنیٰ ہے، وہ اپنی معمول کی رفتار سے چلتی رہے۔

(۸) وقوف مزدلفہ (دس ذی الحجہ کو طلوع فجر سے طلوع آفتاب تک مزدلفہ میں ٹھہرنا) واجب ہے۔ بلا عذر اس کے ترک سے دم واجب ہوتا ہے، البتہ کوئی کمزور یا بوڑھا آدمی کمزوری کے سبب یا عورت لوگوں کے ازدحام و ہجوم کے سبب صبح صادق سے پہلے رات کو ہی مٹی لوٹ جائے تو جائز ہے اور اس پر دم واجب نہیں: ”ولو ترك الوقوف بها فذبح ليلاً فعليه دم الا اذا كان لعذر بان يكون به ضعف او علة او كالت امرأة تخاف الزحام فلا شيء عليه كذا في الهداية والباب“۔ (غنیہ ص ۸۹)۔

(۹) رمی جمرات واجب ہے، لیکن جو عورت اس قدر بیمار یا کمزور ہو کہ کھڑی ہو کر نماز ادا نہ کر سکے یا ایسی بیماری تو نہ ہو لیکن شدید ہجوم کے سبب جمرات تک پہنچنا ممکن نہ ہو تو اس کی طرف سے رمل کر لے۔ اگر بلا عذر مرد کو رمی کا حکم دیا یا عذر تو تھا مگر عورت نے حکم نہ دیا اور مرد نے از خود اس کی طرف سے رمی کر لی تو دونوں صورتوں میں ترک رمی کے سبب دم واجب ہوگا۔ اگر عورت کے لئے جمرات تک پیدل پہنچنا ممکن نہ ہو تو سوار ہو کر جانا واجب ہے۔ ہاں اگر سواری میسر نہ ہو تو مرد کو بھیج کر رمی کروا سکتی ہے۔ ”السادس ان یومی بنفسه فلا تجوز النيابة فيه عند القدرة وتجاوز عند العذر“۔ (غنیہ ص ۱۰۰)۔

(قولہ كذحمة) عبارة اللباب الا اذا كان لعله او ضعف او يكون امرأة تخاف الزحام فلا شيء عليه اه..... قلت وهو شامل لخوف عند الرمی۔ (رد المحتار ص ۱۱۵ ج ۲)۔

(۱۰) دس ذی الحجہ کو رمی کا وقت صبح صادق سے گیارہویں کی صادق تک ہے۔ اس میں مسنون وقت طلوع آفتاب سے زوال تک ہے اور

مباح وقت زوال سے غروب تک۔ صبح صادق کے بعد طلوع آفتاب سے پہلے رمی کرنا مکروہ ہے۔ اسی طرح دسویں کے غروب سے گیارہویں کی صبح صادق تک بھی مکروہ وقت ہے لیکن اگر ہجوم زیادہ ہو تو ان مکروہ اوقات میں بھی عورتوں کے لئے، اسی طرح مریض اور کمزور در لوگوں کے لئے رمی بلا کراہت جائز ہے۔ ان کو دن رات میں جس وقت سہولت ہو رمی کر لیں۔ (ایضاً ص ۱۰۰)۔

(۱۱) حج میں قربانی کے بعد اور عمرہ میں سعی کے بعد مرد کے لئے بال منڈوانا یا کترانا واجب ہے۔ لیکن عورت کے لئے بال منڈوانا حرام ہے ہاں چوتھائی سر کے بال انگلی کے پورے کے برابر کترانا واجب ہے لیکن بال چونکہ چھوٹے بڑے ہوتے ہیں اس لئے ضروری ہے کہ ہاتھ کے پورے سے کچھ زائد کٹوائے تاکہ سب بال آجائیں اور پورے سر کے بال پورے کے برابر کترانا مسنون ہے۔ (فتیہ ص ۹۳)

(۱۲) طواف زیارت کا وقت ۱۰ اذی الحج کی صبح صادق سے ۱۲ اذی الحج کے غروب آفتاب تک ہے۔ اس کے بعد کسی نے طواف زیارت کیا تو اس پر دم واجب ہوگا۔ لیکن عورت اگر ان ایام میں حالت حیض یا نفاس میں ہے تو اس کے لئے طواف جائز نہیں۔ پاک ہونے پر طواف کرے اور اس تاخیر کے سبب اس پر دم و گیرہ کوئی چیز واجب نہیں۔

فلا شنی علی الحاتض بنا خیرہ اذا لم تطهر الا بعد ایام النحر. (غنیہ ص ۹۵).

(۱۳) اگر عورت حیض نفاس سے ۱۲ اذی الحج کی شام کو ایسے وقت پاک ہوئی کہ غسل کر کے مسجد میں پہنچ کر پورا طواف زیارت یا کم از کم اس کے چار چکر پورے کر سکتی ہے تو اس پر ضروری ہے کہ ایسا کر لے ورنہ دم واجب ہوگا۔ (البحر الرائق ص ۳۳۸ ج ۲)۔

(۱۴) عورت کو احساس ہو گیا کہ اسے حیض آنے والا ہے اور اتنا وقت گزر گیا جس میں پورا طواف یا کم از کم چار چکر پورے کر سکتی ہے لیکن اس نے نہیں کیا اور حیض آ گیا تو اس پر دم واجب ہے۔ قربانی کے ایام گزرنے کے بعد پاک ہو کر طواف کر لے تب بھی یہ دم ساقط نہ ہوگا، ہاں اگر وقت اتنا کم تھا کہ اس میں چار چکر بھی پورے نہیں کر سکتی تو دم واجب نہیں۔ (البحر الرائق ج ۲ ص ۳۳۸)۔

(۱۵) عورت جب تک حیض و نفاس سے پاک نہ ہو اس کے لئے طواف جائز نہیں۔ صحت طواف کے لئے پاک ہونے کا انتظار ضروری ہے اور طواف زیارت چونکہ فرض ہے اس لئے اس کے بغیر حج نہ ہوگا۔ ایسی صورت میں انتظار ضروری ہے، طواف چھوڑ کر وطن واپسی قطعاً جائز نہیں جب تک طواف زیارت نہ کرے حالت احرام میں رہے گی، خواہ کتنی ہی مدت گزر جائے۔ (فتیہ ص ۹۵)۔

(۱۶) اگر طواف زیارت سے قبل کسی عورت کو حیض یا نفاس آجائے اور اس کے طے شدہ پروگرام کے مطابق اس کی گنجائش نہ ہو کہ وہ حیض یا نفاس سے پاک ہو کر طواف زیارت کر سکے تو اس کے لئے ضروری ہے کہ وہ ہر طرح اس کی کوشش کرے کہ اس کے سفر کی تاریخ آگے بڑھ سکے تاکہ وہ پاک ہو کر طواف زیارت ادا کرنے کے بعد اپنے گھر واپس جاسکے، لیکن اگر ایسی ساری ہی کوششیں ناکام ہو جائیں اور پاک ہونے سے پہلے اس کا سفر ناگزیر ہو جائے تو ایسی حالت میں وہ طواف زیارت ادا کر سکتی ہے یہ طواف زیارت شرعاً معتبر ہوگا اور وہ پورے طور پر حلال ہو جائے گی۔ لیکن اس پر ایک بدنہ (بڑے جانور) کی قربانی بطور دم جنابت حدود حرم میں لازم ہوگی۔

(حج و عمرہ کے جدید مسائل اور ان کا حل ص ۶۰۰)۔

(۱۷) طواف صدر یا طواف وداع ہر آفاقی (حدود میقات سے باہر رہنے والے شخص) پر واجب ہے البتہ عورت اس موقع پر حالت حیض یا نفاس میں ہو تو آواف صدر سے معاف ہے۔ مسجد میں اس کا داخلہ چونکہ ممنوع ہے اس لئے رخصتی کے وقت چاہئے کہ مسجد حرام کے کسی دروازہ پر کھڑی ہو کر دعاء کر لے اور رخصت ہو جائے۔

(۱۸) حیض یا نفاس کے سبب عورت طواف صدر کئے بغیر واپس جا رہی تھی لیکن ابھی مکہ مکرمہ کی آبادی سے نکلی نہ تھی کہ پاک ہو گئی تو اس پر واجب ہے کہ لوٹ آئے اور طواف کر لے ورنہ دم واجب ہوگا اور حد و شہر سے نکل جانے کے بعد پاک ہوئی تو لوٹنا ضروری نہیں۔ (فتیہ ص ۱۰۲)۔

(۱۹) عورت حج و عمرہ کے موقع پر نمازیں اپنی قیام گاہ پر ادا کرے اور اللہ تعالیٰ سے اسی اجر و ثواب کی امید رکھے جو مسجد حرام اور مسجد نبوی کی نماز باجماعت پر مردوں کے لئے موعود ہے۔ نماز کے لئے عورت کو مسجد میں نہ آنا چاہئے، بالخصوص جبکہ مردوں کا ہجوم ہو، ہاں طواف اور کعبہ مکرمہ کی زیارت کے لئے آسکتی ہے۔ اسی طرح روضہ اقدس کی زیارت کے لئے مسجد نبوی میں بھی آسکتی ہے۔ اس دوران اگر نماز کی جماعت شروع ہو اور عورت مردوں سے الگ کھڑی ہو کر جماعت کے ساتھ نماز پڑھ لے تو نماز ہو جائے گی۔ تاہم فضیلت گھر میں نماز پڑھنے کی ہے۔ (بدائع الصنائع ص ۱۱۳ ج ۲)۔

(۲۰) مدینہ منورہ حاضری کے موقع پر اگر عورت حالت حیض یا نفاس میں ہے تو روضہ اقدس کی زیارت کے لئے اسے مسجد نبوی میں آنا جائز نہیں۔ ہاں مسجد سے باہر کسی بھی دروازے پر کھڑی ہو کر صلوٰۃ و سلام عرض کر سکتی ہے۔

(۲۱) سفر حج میں کسی خاتون کے شوہر کا انتقال ہو گیا اور اس نے ابھی احرام نہیں باندھا ہے اور اس کے وطن واپسی ممکن ہے تو وہ اپنے وطن واپس جا کر عدت گزارے اور اگر احرام باندھ چکی ہے یا واپسی کا سفر دشوار ہے تو وہ ایام عدت میں حج و عمرہ ادا کر لے۔ (حج و عمرہ کے جدید مسائل اور ان کا حل ص ۶۰۰)۔

.....☆☆☆☆☆.....

﴿ حدیث مبارکہ ﴾

حضرت ثوبان رضی اللہ عنہ روایت کرتے ہیں کہ میں نے رسول اللہ ﷺ کو فرماتے ہوئے سنا اخصاص والوں کیلئے خوشخبری ہو کہ وہ اندھیروں چراغ ہیں اُن کی وجہ سے سخت سے سخت فتنے دُور ہو جاتے ہیں۔ (بیہقی)